5 ta' Ottubru, 1992

Imhallfin: -

S.T.O. Prof. Giuseppe Mifsud Bonnici LL.D. – President Onor. Joseph A. Herrera Bl.Can., Lic.Can., LL.D. Onor. Carmel A. Agius B.A., LL.D.

Il-Pulizija

versus

L-Onorevoli dottor Joseph Brincat u Marie Louis Colerio

Malafama – Kwerela – Libertà ta' Espressjoni – Kostituzzjoni – Konvenzjoni Ewropeja dwar Drittijiet u Libertajiet Fundamentali

- Il-mertu kien dwar pročediment "ex officio" mill-Pulizija minghajr kwerela ghall-kawża ta' Malfama.
- Il-Qorti Kostituzzjonali rriteniet illi ma kienx hemm dubju li l-persuni li lilhom ģew attribwiti l-fatti allegatament malafamanti mill-Istampa ta' l-intimati kellhom kull dritt li jaģixxu biex jipproteģu r-reputazzjoni taghhom – imma meta dan m'għamluhx, allura l-azzjoni preżenti magħmula mill-Pulizija ex officio hija magħmula mhux tipproteģi dawk ir-reputazzjonijiet (parti integrali mill-valuri persunali u individwali) imma fl-interess tas-soċjetà li fil-kuntest preżenti huwa interess soċjali li faċilment huwa riduċibbli għal interess statali.
- L-intromissjoni tal-Pulizija fil-libertà ta' l-espressjoni f'dan il-każ ghalhekk mhix diretta biex tilhaq xi wiehed mill-iskopijiet leģittimi ta' natura pubblika, li jsemmu l-Kostituzzjoni u l-Konvenzjoni. L-azzjoni tal-Pulizija mhix nečessarja f'sočjetà demokratika.
- Il-Qorti Kostituzzjonali għalhekk sabet illi l-azzjoni meħuda mill-Pulizija ma kenitx konformi mal-libertà ta' espressjoni protetta mill-art. 41 tal-Kostituzzjoni u mill-artiko lu 10 ta' l-Att XIV ta' l-1987.

Il-Qorti: - Ikkunsidrat:

Fit-3 ta' Awissu, 1989, il-Pulizija harget tahrika kontra limsemmija dottor Joseph Brincat u Marie Louise Coleiro u akkużathom illi f'dawn il-Gżejjer bhala editur u stampatur talgazzetta "Il-Helsien", fil-hargiet ta' l-14 u tat-28 ta' Lulju, 1989 bil-pubblikazzjonijiet "Anzjani mahruqin fi sptar tal-Gvern" imxandra fil-harga ta' l-14 ta' Lulju, 1989 u "Fis-sala tal-kanćer fl-isptar Boffa, nikkonfermaw il-mohqrija'' li dehret fil-harġa tat-28 ta' Lulju, 1989, li kopji tagħhom ġew annessi mat-taħrika u jifforma parti minnha – dokumenti ''A'' u ''AA'' – taw malafama lill-Onorevoli dottor Louis Galea, Ministru tal-Politika Soćjali, lill-Onorevoli dottor George Hyzler, Segretarju Parlamentari fil-Ministeru tal-Politika Soċjali, b'responsabbilità għas-aħħa, lil dottor John Giglio, Tabib Prinċipali tal-Gvern, lil dottor David Cefai Superintendent ta' l-Isptar Sir Paul Boffa u lil Violet Camilleri ''Nursing Officer'', Ward 4, fl-istess Sptar, billi attribwewlhom fatti determinanti bl-iskop li joffendu l-unur u l-fama tagħhom jew li jesponuhom għar-ridikolu u għaddisprezz tal-pubbliku bi ksur ta' l-artikolu 11(a) ta' l-Att dwar l-Istampa – Att XL ta' l-1974;

Fl-4 ta' Awissu, 1989, l-avukat dottor Joseph Brincat ippreżenta rikors quddiem il-Qorti Kriminali tal-Maĝistrati ta' Malta u ssottometta li fil-procediment jongos il-kwerela talpartijiet u l-Pulizija mxiet "ex officio" u li din l-azzjoni tal-Pulizija tmur kontra l-artikolu 10 tal-Konvenzjoni Ewropeja; illi huwa ma ta malafama lill-persuni imma eżercita d-dritt tallibertà ta' l-istampa, u għalhekk anki jekk il-liĝi ta' l-Istampa u l-ĝurisprudenza jagħtu l-azzjoni penali, kif proposta, dawn huma in-kostituzzjonali u jmorru kontra l-Konvenzjoni Ewropeja;

Fil-11 ta' Awissu, 1989 dik il-Qorti rriferiet il-kwistjoni kostituzzjonali sollevata quddiemha, lill-Onorabbli Qorti Ċivili, Prim'Awla – kif jiddisponu l-artikolu 46(3) tal-Kostituzzjoni u l-artikolu 41(3) ta' l-Att XIV ta' l-1987 dwar il-Konvenzjoni Ewropeja; Fit-trattazzjoni quddiem il-Prim'Awla tal-Qorti Ćivili fil-5 ta' Ottubru, 1989, ģie rreģistrat illi l-partijiet in kawża jaqblu illi ma ģiet ippreżentata ebda kwerela minn xi waħda mill-persuni li, skond l-imputazzjoni, kienu ġew malafamati;

Sentenza tat-23 ta' April, 1992.

Fit-23 ta' April, 1992 l-Onorabbli Prim'Awla tal-Qorti Civili cahdet l-oggezzjoni kostituzzjonali ta' l-imputati, billi qalet:

Omissis;

Appell

L-imputat l-Onorevoli dottor Joseph Brincat appella lil din il-Qorti Kostituzzjonali ghaliex issottometta illi:

(a) l-ewwel qorti qabżet il-punt fundamentali tal-kwistjoni u dahlet f'materja rrilevanti;

(b) illi r-restrizzjonijiet ghal-libertà ta' l-Istampa jridu jkunu imposti b'liģi u mehtieģa f'socjetà demokratika;

(ċ) illi mhux kontestat li ghandu jkun hemm dritt ghallazzjoni penali kontra l-malafama permezz ta' l-Istampa. Dak li huwa kontestat huwa l-**mod** li jiĝi eżerčitat dak id-dritt. "Tista' tghid li trid u tikteb li trid, però Alla hares, issemmi l-isem tal-Ministri jew l-ufficjali pubblići ghaliex l-Istat jidhol halli jipproteĝi lilu nnifsu u lill-Ministri u l-ufficjali pubblići jew jinqeda bissistema halli jgharbel jekk humiex tajbin jew le''; (d) illi "huma l-persuni, li jhossuhom ingurjati, li ghandhom il-jedd li jressqu l-ilment taghhom u jkollhom rimedju u mhux l-Istat jidhol hu, anke jekk huma ma jhossuhomx ingurjati";

L-Istat jista', u ghandu, jghin lil min jitlob il-protezzjoni tieghu imma m'ghandux imexxi l-azzjoni minn jeddu meta lpersuna malafamata ma tkunx hadet l-azzjoni hi;

Il-punt tal-kontroversja

Kif jidher mill-bidu tal-kwotazzjoni mis-sentenza ta' l-ewwel Qorti, il-punt prečiž tal-kontestazzjoni, ĝie identifikat, u l-lament ta' l-intimati illi dan il-punt fundamentali fis-sentenza appellata nqabež, – ghalhekk, m'huwiex ĝustifikat;

Dak li qieghed jiği mill-intimati, attakkat, bhala konfliğgenti mad-dettami ta' l-artikolu 41 tal-Kostituzzjoni u l-artikolu 10 ta' l-ewwel skeda ta' l-Att XIV/1987 – huwa d-dritt koncess lill-Istat, permezz tal-Pulizija, li f'każ ta' allegata malafama lil xi persuna permezz ta' l-Istampa, meta l-vittima ta' l-istess malafama ma titlobx il-protezzjoni ta' l-azzjoni kriminali, xorta waħda, il-Pulizija tista', wara li jkunu għaddew erbat ijiem middata ta' l-allegat reat, taġixxi minn jeddha. Dan jipprovdi għalih l-artikolu 373 tal-Kodici Kriminali – Kap. 9 – però n-norma preciża li qed tiġi kkontestata bħala leżiva tad-drittijiet fundamentali ta' l-imputati hija dik li hemm fis-subartikolu (2) ta' l-artikolu 31 Kap. 248 tal-liġi ta' l-Istampa;

L-artikoli rilevanti

L-artikoli rilevanti ghall-vertenza huma: – Kostituzzjoni – art. 41(1) Hlief bil-kunsens tieghu stess jew bhala dixxiplina tal-genituri, hadd ma ghandu jigi mfixkel fit-tgawdija tal-libertà tieghu ta' espressjoni, maghduda libertà li jkollu fehmiet minghajr indhil, libertà li jriceivi ideat u taghrif minghajr indhil, libertà li jikkomunika ideat u taghrif minghajr indhil (kemm jekk il-komunikazzjoni tkun lill-pubbliku in generali jew lil xi persuna jew klassi ta' persuni) u libertà minn indhil dwar ilkorrispondenza tieghu;

(2) Ebda haġa li hemm fi jew maghmula skond l-awtorità ta' xi liġi ma għandha titqies li tkun inkonsistenti ma' jew bi ksur tas-subartikolu (1) ta' dan l-artikolu safejn dak il-liġi tagħmel provvediment: –

(a) li jkun mehtieg ragonevolment:

(i) fl-interess tad-difiża, sigurtà pubblika, ordni pubbliku, moralità jew dicenza pubblika, jew saħħa pubblika; jew

(ii) sabiex jigu protetti r-reputazzjonijiet, drittijiet u libertajiet ta' persuni ohra jew il-hajja privata ta' persuni li jkollhom x'jaqsmu ma' proceduri legali, jigi evitat il-kxif ta' taghrif ricevut sigriet, tigi mizmuma l-awtorità u l-indipendenza tal-qrati, jigu protetti l-privileggi tal-Parlament, jew jigu rregolati t-telefonu, it-telegrafu, il-posta, ix-xandir bil-"wireless", ittelevizjoni jew mezzi ohra ta' komunikazzjoni, esibizzjonijiet jew divertimenti pubblici; jew

(b) li jimponi restrizzjonijiet fuq ufficjali pubblici,

u hlief safejn dak il-provvediment jew, skond il-każ, il-haġa maghmula skond l-awtorità tieghu tiġi murija li ma tkunx raġonevolment ġustifikabbli f'socjetà demokratika;

Artikolu 10 ta' l-ewwel skeda fl-Att XIV/1987.

(1) Kulhadd ghandu d-dritt ghal-libertà ta' espressjoni. Dan id-dritt jinkludi l-libertà li jkollu opinjonijiet u li jirčievi u jaghti informazzjoni u ideat minghajr indhil mill-awtorità pubblika u minghajr ma jittiehed kont ta' fruntieri. Dan l-artikolu m'ghandux jimpedixxi l-Istati milli jehtiegu ličenzi ghax-xandir, televižjoni jew impriži činematografiči;

(2) L-eżercizzju ta' dawn il-libertajiet, billi jġib miegħu dmirijiet u responsabbiltajiet, jista' jkun suġġett għal dawk ilformalitajiet, kundizzjonijiet, restrizzjonijiet jew penali kif preskritti b'liġi u li jkunu meħtieġa f'soċjetà demokratika, flinteressi tas-sigurtà nazzjonali, integrità territorjali jew sigurtà pubblika, biex jiġi evitat id-disordni jew l-għemil ta' delitti, għallprotezzjoni tas-saħħa jew tal-morali, għall-protezzjoni tarreputazzjoni jew drittijiet ta' ħaddieħor, biex jiġi evitat il-kxif ta' informazzjoni rićevuta b'sigriet, jew biex tiġi miżmuma lawtorità u l-imparzjalità tal-ġudikatura'';

Artikolu 373 Kap. 9 - Kodići Kriminali

Fir-reati ta' kompetenza tal-Qorti tal-Pulizija Ġudizzjarja l-eżercizzju ta' l-azzjoni kriminali, imiss lill-offiż jew għalih, lillpersuni msemmijin fl-artikolu 542, meta l-azzjoni kriminali ma tistax titmexxa ħlief bi kwerela ta' l-offiż; Iżda meta r-reat li ghalih l-azzjoni kriminali ma tistax titmexxa hlief bi kwerela ta' l-offiż, ikun sar bi vjolenza pubblika jew flimkien ma' reat iehor li jmiss l-ordni pubbliku, jew meta bla ma jkun hemm ebda wahda minn dawn iċ-ċirkostanzi, l-offiż ma jkunx mexxa l-azzjoni kriminali u ma jkunx irrinunzja espressament ghaliha fi żmien erbat ijiem minn dak in-nhar li jkun sar ir-reat, il-Pulizija Esekuttiva tista' tmexxi l-azzjoni ex officio dwar dak ir-reat;

Art. 31 - Kap. 248 - L-Istampa.

 L-azzjoni kriminali għal kull reat taħt l-artikoli 11 u
jistgħu jinbdew biss bi kwerela tal-parti offiża jew tal-pesuni msemmija fl-artikolu 542 tal-Kodići Kriminali;

(2) Id-disposizzjonijiet kollha tal-Kodići Kriminali dwar proćedimenti bi kwerela privata, maghduda b'mod partikolari d-disposizzjoni ta' l-artikolu 373 ta' dak il-Kodići, għandhom, safejn applikabbli, japplikaw għall-proćedimenti fuq kwerela privata taħt dan l-artikolu;

Il-konsiderazzjonijiet.

Eżaminat l-inkartament tal-kawża, u senjalatament, ilkonsiderazzjonijiet li hemm fis-sentenza appellata; għandhom isiru dawn l-osservazzjonijiet:

(a) M'hemmx dubju li l-azzjoni kriminali li qed titmexxa kontra l-imputati hija wahda li giet segwita diversi drabi, filprattika ta' dawn il-Qrati u li qatt ma ntqal li hija pročedura hažina, u dan fis-sens, illi hija prattika konsentita u konformi mal-liģi kif inhi;

(b) M'huwiex dagstant accettat it-tieni riliev li hemm fissentenza appellata, jekk dan ma jigix ikkwalifikat. Is-Sočjetà ghandha interess li thares l-unur, id-dekor u r-reputazzjoni ta' kull persuna, però dan l-interess, huwa, jew ghandu jkun, sussidjarju, ghall-interess superjuri u primarju ta' dik l-istess persuna offiza. Biex jinghad mod iehor, ikun ifisser illi l-interess tas-sočjetà ma jkunx dak li tiddefendi l-interess tal-persuna, imma li tiddefendi xi interess iehor, liema interess la huwa definit u lanqas ma jidher car, x'inhu. Difatti, is-supremazija ta' l-interess tal-persuna offiża, fil-ligi kif inhi, hija limitata ghall-ewwel erbat ijiem mid-data tar-reat, meta l-offiż jista' jew jagixxi, u bi kwerela, jippromwovi l-azzjoni kriminali, jew jirrinunzja formalment ghad-dritt li jagixxi b'dan il-mod. Wara li jghaddu dawk l-erbat ijiem però, kif inhi l-ligi llum, l-offiż li ma jkunx ghażel xi wahda miż-żewg alternattivi msemmija, jitlef kull kontroll fuq is-sitwazzjoni, u fl-aghar ipotezi, jekk u meta, il-Pulizija tiddecidi li tmexxi hi, l-azzjoni kriminali, huwa jista' facilment isib ruhu fil-posizzjoni li jigi mharrek biex jixhed fuq l-"offizi" arrekati lilu, mhux ghaliex irid jiddefendi ruhu u linteressi tieghu, imma biex jigu difizi l-interessi li ghandha "ssocjetà" suppost, fir-reputazzjoni tieghu;

Is-sentenza appellata, imbagħad, meta l-persuna offiża tkun tokkupa xi kariga pubblika; tesponi illi "s-soċjetà" għandha interess li tara li tinżamm nadifa r-reputazzjoni ta' min huwa responsabbli għax-xogħol tal-Gvern u tiddikjara li f'dawn ilkażijiet, l-azzjoni tal-Pulizija m'għandhiex tiġi inċiampata millinerzja tal-parti leża fejn din: "ma jkollhiex interess jew motivazzjoni biżżejjed biex tmexxi 'l quddiem ghall-ingurija bil-kwerela taghha, ghaliex tkun trid tevita indagini dwar il-verità tal-fatti li jkunu gew attribwiti lilha; dan ta' l-ahhar huwa aspett fejn jista' jaghti l-każ illi linteressi tas-socjetà u dawk ta' l-individwu ingurjat li jkollu kariga pubblika ma jkunx l-istess, anzi jistghu jkunu konfliggenti'';

Hawnhekk is-sentenza appellata, però, qed tinsa li l-liĝi stess, ghall-ewwel erbat ijiem wara l-kommissjoni tar-reat, tikkončedi lill-parti lesa l-fakoltà tar-rinunzja ghall-azzjoni. U dan juri mhux biss illi l-azzjoni hija fundamentali bbażata fuq il-htieĝa tad-difiża ta' l-individwu u mhux tal-kollettività, imma wkoll, li s-supposti interessi sočjali huma semplićement riflessi ta' perspettiva ečćessivament awtoritarja tal-liĝi kriminali, u m'humiex ĝenwinament dekorati min-nećessità ta' interessi pubblići superjuri ghall-interessi privati; kif dawn huma eććezzjonalment kontemplati fil-Kostituzzjoni u l-Konvenzjoni;

Difatti, dan kollu jillustrah il-kwadru shih tal-metamorfosi li ghalih kien assoggettat dan l-artikolu minn meta gie originarjament redatt fl-1900, – sa meta saret l-ahhar emenda tieghu fl-1909. Skond il-manija konfuzjonarja li ghadha anki prevalenti, in-numru ta' l-artikolu 373 Kap. 9 tbiddel hekk –

337 (1900), 367 (1901), 371 (1914), 385 (1942), 373 (1984);

Originarjament l-artikolu gie koncepit hekk: --

Art. 337 – "Nei reati di competenza della Corte della Polizia Gudiziaria, l'esercizio dell'azione criminale appartiene alla parte danneggiata od offesa e per essa alle persone indicate nell'articolo 456 quando non si può procedere che a querela della parte stessa'';

U dan kien in armonija ma' dak li kien il-prinčipju ģenerali, in materja, enunčjat fl-artikolu 313 ta' l-Ordinanza ta' l-1854 (illum art. 346(3)): –

"Il-Pulizija ma timxix hlief b'talba tal-parti privata filkażijiet li fihom il-liģi ma taghtix li l-azzjoni titmexxa minghajr dik it-talba";

Fl-1903 gie introdott nofs il-provviso li hemm fl-artikolu llum, sabiex jawtorizza lill-Pulizija li tmexxi "ex officio" meta r-reati li normalment jitolbu l-kwerela tal-parti offiža, kienu akkompanjati minn vjolenza pubblika jew minn reat iehor li jinteressa l-ordni pubbliku;

Fl-1909 imbaghad, dahlet it-tieni parti tal-provviso, kif jidher illum; fejn ma'l-eccezzjonijiet ta'l-1903, dahlet il-fakoltà totalizzanti ghall-azzjoni mill-Pulizija f'kull cirkostanza krimianli, sakemm ma jkunx hemm rinunzja espressa millpersuna offiza, fi zmien erbat ijiem;

Din l-involuzzjoni lliberali, fil-konflitt bejn interess privat, interess intimu ta' l-individwu, u l-interess pubbliku, – interess, kif intqal, fl-ahjar ipoteżi remot u indirett – m'hemm l-ebda dubju li ghandu jirbah l-interess privat. Dan qed jinghad b'mod specjali b'riferenza ghar-reat ta' ingurja jew malafama – ikun xi jkun il-mezz użat. Huwa evidenti infatti li dak li hemm prospettat fis-sentenza appellata, (rigward il-malafama proferita kontra ufficjal pubbliku), m'huwiex konsoni mal-principji talgustizzja li l-Istat biex isir jaf il-"fatti" jisserva bid-dritt talpersuna offiża – biex jiskopri "fatti" kontra l-istess persuna offiża – u dan semplicement ghaliex, l-istess persuna, tkun sprovvista mix-xjenza guridika necessarja b'mod, li ma tirrinunzjax espressament ghad-dritt taghha fi żmien erbat ijiem. L-ingustizzja hija pależi ghaliex ir-rikonixximent ta' valur gudizzjarju superjuri huwa sussegwentement preteswożament stultifikat billi huwa soprafatt minn valur gudizzjarju inferjuri. Dan jindika ghaliex din il-Qorti ma tistax tikkondividi dak li hemm fis-sentenza appellata, li din il-posizzjoni "legali" tista' twassal ghall-gudizzju illi: –

"Xejn minn dan kollu, ... ma jista' jitqies li mhux bżonnjuż fis-socjetà demokratika tal-lum'';

ghaliex certament mhux talli m'huwiex bżonnjuż, imma huwa kontro-indikat;

10. L-ahhar konsiderazzjoni fis-sentenza appellata tirrigwarda l-kostituzzjonalità o meno tal-posizzjoni legali, kif deskritta fil-paragrafu prećedenti; jew fi kliem aktar prećiż, imma itwal, il-kwistjoni jekk l-applikazzjoni ta' l-artikolu 31, Kap. 248 u l-proviso ta' l-artikolu 373 Kap. 9 fil-każ preżenti, hijiex kompatibbli ma' dak li hemm provvedut fl-artikolu 41(1) tal-Kostituzzjoni u l-artikolu 10 ta' l-ewwel skeda ta' l-Att XIV/1987;

Jinghad illi dawn l-ahhar disposizzjonijiet: -

"ma jikkonsidraw illi d-dritt ghal-libertà ta' espressjoni bhala miksur bil-limitazzjonijiet li ghandu jkun hemm f'dawk il-każi fejn hemm lok ghall-protezzjoni tar-reputazzjoni ta'

haddiehor...

Il-każ tal-lum, fil-fehma tal-Qorti, huwa proprju wieħed minn dawn il-każijiet'';

Il-premessa hija korretta u naturalment kondivižibbli. Hija I-konklužjoni, fuq il-kaž tal-lum, li hija žbaljata;

Is-sentenza appellata stess, kif ģie ampjament trattat filparagrafu prečedenti, iģģustifikat din l-azzjoni kriminali mmexxija mill-Pulizija, mhux a baži ta' l-interessi tal-persuni offiži, imma a baži ta' l-ipotetiku interess sočjali. M'hemmx ebda dubju li l-persuni li lilhom ģew attribwiti l-fatti allegatament malafamanti, mill-Istampa ta' l-intimati, kellhom kull dritt li jaģixxu biex jipproteģu r-reputazzjoni taghhom – imma meta dan m'għamluh, allura, l-azzjoni preżenti, magħmula mill-Pulizija ex officio, hija magħmula mhux biex tipproteģi dawk ir-reputazzjonijiet, (parti integrali mill-valuri personali u individwali) imma fl-interess tas-sočjetà, li – fil-kontest preżenti mbagħad, minħabba l-karigi pubblići li l-persuni msemmija jokkupaw – huwa interess sočjali li fačilment huwa ridućibbli għal interess statali, jekk m'huwiex addirittura, interess li jikkomprendi l-Gvern, l-Istat u s-Sočjetà, u f'dik l-ordni;

U dan huwa, f'dan il-każ konkret, l-aspett, li huwa inkompatibbli mal-valuri fundamentali tal-libertà ta' espressjoni protetti mill-Kostituzzjoni u l-Konvenzjoni. Huwa manifest li meta l-Pulizija taĝixxi ex officio gĥal reati ta' malafama li joffendu r-reputazzjoni ta' xi persuna, u dan tagĥmlu meta m'hemmx il-kwerela ta' dik il-persuna, tkun qed taĝixxi mhux biex tipproteĝi dik ir-reputazzjoni. Kompitu bĥal dan fis-socjetajiet moderni huwa assolutament impossibbli, u difatti malajr spićća biex sar ultra selettiv, użat f'każijiet partikolari biss, u għalhekk, inġustament diskriminatorju. Il-Pulizija – għan-nom ta' l-Istat – tista' biss taġixxi "biex tħares ir-reputazzjonijiet taċ-ċittadini" fil-każijiet, "ta' interess soċjali" u dan it-trattament differenti jirriduċi ruħu għal trattament diskriminatorju a bażi ta' kariga jew fehma politika, li huwa inammissibbli fi stat demokratiku;

Ghalhekk din il-kwalità ta' azzjoni kriminali – introdotta fl-1909 – meta tiĝi eżercitata mill-Pulizija, tirriduci ruhha, firrealtà konkreta socio-politika tal-lum, f'azzjoni diretta biex tipproteĝi l-Istat jew il-Gvern, li jistahbew wara l-velu – effettivament, facilment, trasparenti, ta' "id-difiża' tal-fama u l-isem tajjeb ta' kull individwu''. Mentri huwa dan l-ahhar dritt li fil-kažijiet kongruwi, huwa superjuri ghal-libertà ta' espressjoni – kif ighid l-art. 41(2)(ii) tal-Kostituzzjoni:

"sabiex jigu protetti r-reputazzjonijiet, drittijiet u libertajiet ta' persuni ohra..."

u l-artikolu 10(2) fl-ewwel skeda mill-Konvenzjoni:

"... ghall-protezzjoni tar-reputazzjoni jew drittijiet ta' haddiehor ..."

u mhux id-"dirtt ipotetiku tas-socjetà/gvern/stat għan-nom ta' l-individwi offiżi;

"Article 10 of the European Convention on Human Rights" 11. Huwa forsi utli fil-konklužjoni ta' din is-sentenza, li jsir kumment qasir fuq il-portata ta' dan l-artikolu, li nghatat mill-Qorti Ewropeja tad-Drittijiet Umani, fis-sentenza fil-kaž maghruf bhala Handyside – pubblikata f'Series A No. 34;

L-ewweinett l-artikolu 10 tal-Konvenzjoni, mehud filkumpless tieghu, jistabbilixxi tlett kriterji ta' kontroll, li ghandhom jigu applikati biex jiggustifikaw l-inammissibilità tallibertà ta' espressjoni, bhala dritt fundamentali, jigifieri, tali interferenza, kontra dik il-libertà, trid tkun:

(a) awtorizzata b'liģi;

(b) tkun diretta li tilhaq xi wiehed mill-iskopijiet leģittimi msemmija fl-istess artikolu; u

(č) li tkun nečessarja f'sočjetà demokratika, kompatibbilment ma' l-obbligi u r-responsabbilitajiet li l-libertà ta' espressjoni, timporta;

Fil-każ li għandha quddiemha din il-Qorti, l-interferenza:

(a) tista' tinghad li hija "formalment" preskritta b'ligi;

(b) però mhux diretta li tilhaq xi wiehed mill-iskopijiet legittimi rikonoxxuti. Hawnhekk ghandu jigi enfasizzat, illi limputazzjoni kontra l-intimati mhix illi dak li kitbu u ppubblikaw imur kontra:

''(i) l-interess tad-difiża, sigurtà pubblika, ordni pubbliku jew dićenza pubblika, jew saħħa pubblika; jew (ii) sabiex ... jiģi evitat il-kxif ta' tagħrif ričevut sigriet, tiģi mižmuma l-awtorità u l-indipendenza tal-qrati,''

kif hemm fl-artikolu 41 tal-Kostituzzjoni, jew

"... in the interests of national security, territorial integrity or public safety, for the prevention of disorder or crime, for the protection of health or morals ... for preventing the disclosure of information received in confidence, or for maintaining the authority and impartiality of the judiciary"

kif jghid l-artikolu 10 tal-Konvenzjoni, imma hija li: -

"taw malafama lill-Onorevoli dottor Louis Galea, Ministru tal-Politika Sočjali, lill-Onorevoli dottor George Hyzler, Segretarju Parlamentari fil-Ministeru tal-Politika Sočjali, b'responsabbilità ghas-sahha, lil dottor John Giglio, Tabib Prinčipali tal-Gvern, lil dottor David Cefai Superintendent ta' l-Isptar Sir Paul Boffa u lil Violet Camilleri, Nursing Officer, Ward 4, fl-istess sptar, billi attribwewlhom fatti determinanti bl-iskop li joffendu l-unur u l-fama taghhom jew li jesponuhom ghar-ridikolu u ghad-disprezz tal-pubbliku...";

L-intromissjoni tal-Pulizija fil-libertà ta' espressjoni, f'dan il-każ, ghalhekk mhix diretta biex tilhaq xi wiehed mill-iskopijiet leģittimi ta' natura publika, li jsemmu l-Kostituzzjoni u l-Konvenzjoni. Meta l-iskop ikun ta' natura privata, allura biex dan ikun leģittimu u leģittimament eżercitata, ikun jehtieģ b'mod car u inekwivokament, l-espressjoni tal-priorità tal-protezzjoni ta' l-interess u d-dritt privat, li jispettaw biss lil dawk il-persuni privati, u nkwantu tali huma protetti. Liema protezzjoni hija

skalata superjorment, mill-Kostituzzjoni u l-Konvenzjoni;

(č) Dak li ghadu kif intqal, naturalment, isib lalimentazzjoni ulterjuri tieghu, fit-tielet element ta' kontroll. Dan ghaliex, huwa f'sočjetà demokratika, li dik id-distinzjoni bejn l-aspett "pubbliku" u l-aspett "privat" ta' l-azzjoni kriminali, – (li fis-sistema taghna, hija essenzjalment "pubblika") – ghandha sens sostanzjali – b'mod li ghandha tipprevali fuq kull intendiment iehor formali, sia pure "legali", imma li mhux dritt u gust, skond il-kriterji ta' dritt u gustizzja li, nonostante ċ-ċeċita tal-bniedem, matul is-sekli – bil-mod il-mod, u forsi anki imperċettibbilment, ikomplu javvanzaw. L-azzjoni kif eżerċitat mill-Pulizija – kif diga ntqal fil-paragrafu 9 supra – mhix neċessarja f'soċjetà demokratika, u ghalhekk jolqotha dan ittielet element ta' kontroll stabbilit mill-Qorti Ewropeja;

Il-każ preżenti ma jissodisfax tnejn mit-tliet kundizzjonijiet li hemm bżonn, biex ikun gustifikat;

Dan il-paragrafu jista' jinghalaq b'din il-kwotazzjoni millimsemmija sentenza fil-każ ta' Handyside: –

"freedom of expression constitutes one of the essential foundations of such a society, (i.e. democratic society u din il-Qorti tghid, socjetà gusta) one of the basic conditions for the development of every man. Subject to paragraph 2 of article 10, it is applicable not only to "information" or "ideas" that are favourably received or regarded as inoffensive or as matter of indifference, but also to those that offend, shock or disturb the State or any sector of the population, tolerance and broadmindedness without which there is no democratic society" (ibid p. 24 para. 49);

Dawn il-prinčipji – ġew kollha ripetuti u ribaditi f'sentenza sussegwenti maghrufa bhala LINGENS, tat-8 ta' Lulju, 1986, – b'mod partikolari u b'enfasi, it-teorija ta' nećessità f'socjetà demokratika meta jkun hemm interferenza fil-libertà ta' espressjoni. (Series A Vol. 103 paragrafi 41 u 47):

Ghaldaqstant l-appell ta' l-intimati qed jigi milqugh u din il-Qorti qed tiddikjara illi l-azzjoni mehuda mill-Pulizija kontra l-imputati, mhix in konformità mal-libertà taghhom ta' espressjoni protetta mill-artikolu 41 tal-Kostituzzjoni u millartikolu 10 ta' l-ewwel skeda ta' l-Att numru XIV ta' l-1987;

L-ispejjež – stante n-novità tal-kwistjoni – fiż-żewġ istanzi, jithallsu nofs kull wiehed, bejn il-Kummissarju tal-Pulizija minnaħa, u l-imputati appellanti mill-oħra.